
Ganga Stava 4

गङ्गास्तवः ४

Document Information



Text title : Ganga StavaH 4

File name : gangAstavaH4.itx

Category : devii, nadI, devI

Location : doc_devii

Author : chandrashekarabharati

Acknowledge-Permission: Sringeri Math <https://www.sringeri.net/>

Latest update : May 13, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 13, 2025

sanskritdocuments.org

गङ्गास्तवः ४



सुवेणिनिर्धूतमनोज्ञभृङ्गा मज्जत्सुरीकुङ्कुमपङ्कपिङ्गा ।
पापाग्निनिर्वापणदक्षभङ्गा गङ्गा ममाङ्गान्यमलीकरोतु ॥ १ ॥

भगीरथेनातितपस्विना पुरा सम्प्रार्थिता सद्गतये पितृणाम् ।
दिवो भुवं प्राप्य जनान् पुनाना गङ्गा ममाङ्गान्यमलीकरोतु ॥ २ ॥

स्वच्छं जनानां हृदये करोमि मद्दर्शनस्नानकृतामितीव ।
विबोधनार्थं स्फटिकाच्छकाया गङ्गा ममाङ्गान्यमलीकरोतु ॥ ३ ॥

स्वाच्छयेन माधुर्यवशेन चाम्भो यदीयमेवार्हति सर्वलोकैः ।
क्षीरादिशब्दैरभिधेयतां सा गङ्गा ममाङ्गान्यमलीकरोतु ॥ ४ ॥

स्मरारिणा सन्ततमम्बिकाया ईर्ष्यास्पदे मूर्ध्न्युपलाल्यमाना ।
अशेषकल्याणगुणैकभूमिः गङ्गा ममाङ्गान्यमलीकरोतु ॥ ५ ॥

मदङ्घ्रिभाजां मकरध्वजोत्थां पीडा भवेन्नेति विबोधनाय ।
कुर्वत्यधस्ताद् ध्वजमस्य या सा गङ्गा ममाङ्गान्यमलीकरोतु ॥ ६ ॥

स्वयं भ्रमाढ्यापि निमज्जतां नृणां निवारयन्ती निखिलं भ्रमौघम् ।
ज्ञानप्रदानेन महावदान्या गङ्गा ममाङ्गान्यमलीकरोतु ॥ ७ ॥

शिवं पतिं सप्तमवाप्तुकामा सप्ताकृतिर्या स्वयमप्यभूत् सा ।
पतिव्रतानां धुरि कीर्तनीया गङ्गा ममाङ्गान्यमलीकरोतु ॥ ८ ॥

रथः शरीरं श्रुतिषु प्रसिद्धं रथी तु तद्द्वान्तसकलः कृपायाः ।
भागी ममेति ब्रुवती स्वनाम्ना गङ्गा ममाङ्गान्यमलीकरोतु ॥ ९ ॥

नृणां शरीरत्रयशोधनार्थं मार्गैस्त्रिभिर्या प्रवहत्यजस्रम् ।
निर्हेतुकारुण्यपयोनिधिः सा गङ्गा ममाङ्गान्यमलीकरोतु ॥ १० ॥

गङ्गाया दशकं नित्यं पठतां भक्तितो नृणाम् ।
विशुद्धिं मनसो दद्यात् गङ्गासङ्गेन मुक्तिदाम् ॥ ११ ॥

पदनतसुरवरवृन्दं मदनारिशिरःस्त्रजं विजितकुन्दम् ।
सततं मङ्गलकन्दं वन्दे मधुरिपुपदाब्जमकरन्दम् ॥ १२ ॥

धुनोतु मम दुष्कृतं बहुजनुःशतैरार्जितं
धिनोतु मम मानसं सकलसौख्यसन्दोहिनी ।
धुनोतु सकलव्यथाः शिवशिरोविभूषायिता
तनोतु मम शं तनोः सपदि शन्तनोरङ्गना ॥ १३ ॥

इति श्रीशृङ्गेरीपीठाधीश्वर-श्रीमज्जदगुरुशङ्कराचार्य-
श्रीमत्सच्चिदानन्दशिवाभिनवनृसिंहभारती-पूज्यपादशिष्यैः
श्रीमज्जदगुरु-श्रीचन्द्रशेखरभारतीमहास्वामिभिः कृतो गङ्गास्तवः सम्पूर्णः ॥

Ganga Stava 4

pdf was typeset on May 13, 2025

Please send corrections to sanskrit@cheerful.com

